

# పొగడపూలు

## శ్రీ పోరంకి దక్షిణామూర్తి

విశాలాక్షి పంచలో కూర్చుని పొగడపూల దండ కడుతోంది. దండ కడుతూ కడుతూ, మధ్య మధ్య వాసన చూసుకుంటూ, పొడుగు కొలుచుకుంటూ దారం చుట్లు తిప్పుతూ ఉంది. తన మనస్సంతా దండలోనే కూరుస్తున్నట్టుగా కళ్లు విప్పార్చుకుంటూ, అప్పుడప్పు డొకసారి తల పైకెత్తి బయటిగేటు వైపు చూస్తోంది. తన వె్రి కాని, ఆయనగారు వస్తూనే ఉంటే గేటు చప్పుడు వినిపించకుండా ఉంటుందా ? అలాగని చూడకుండానూ ఉంటుందా ? ఈ దండ పూర్తవకుండానే ఆయన వచ్చేస్తారేమో అన్న కంగారు విశాలాక్షి కళ్లలోగ్ల విలవిల్లాడుతోంది.

ఎందుకంటే, పువ్వులమే పున్నమ్మ ఉందా, ఎప్పుడూ ఏ పిచ్చి పువ్వులో, గడ్డిపువ్వులో తెన్నుంటుంది కాని ఒక పున్నాగం, ఒక పారిజాతం, ఒక విరజాజి, ఒక దవనం, ఒక మరువం ఏదీలేదు. తను చెప్పను సైతం చెప్పింది, నువ్వు పిచ్చి పువ్వులు తెచ్చేటట్టుయితే మావారు పుచ్చుకోవద్దన్నారుని. అది వినిపించుకుంటుందా ? దానికి దొరికినవేవో అది తెన్నూనూ ఉంటుంది, తను కొంటూనూ ఉంటుంది. తను ఏవి కొన్నా, ఏవి తురుముకున్నా ఆయనగారి కంత పట్టించుకోలేవు. అయినా ఆయన వాటిని చూసి ఒకసారి తల నిమిరితే చాలు, అన్నీ పారి జాత పుష్పాలే పరిమళించిన ట్టనిపిస్తుంది. ఒళ్లు పరవశించి పోతుంది. పువ్వులంటే తనకంత పిచ్చి ! చిన్నతనంలో అయితే పొద్దస్తమానమూ ఆ పూల చెట్లలోనే పసరిక పాములా తిరగా డుతూ ఉండేది. అత్తయ్యగారి కమలా, తనూ రోజూ తేల్లారగట్టే లేచి, జనార్దనస్వామి కోవెలకి వెళ్లి, అక్కడ కళ్యాణ మంటపానికి అవతలివెంపున, గన్నేరు చెట్లన్నాయే, వాటిమధ్య నిలారుగా ఉండే పొగడచెట్టుండే, ఆ చెట్టు క్రిందకి చేరి, పరికిణీజోలి పట్టి పొగడపువ్వు తేరుకుంటూ ఉండేవారు. ఆ చెట్టుకింద రాలి, మంచులో తడిసిన ఆ పొగడపూలు ఎన్ని ఏరుకుంటే మట్టుకు చాలనిపిస్తుంది ? గుళ్లో పూజారిగారి కూతుళ్లు, ఆ పువ్వులన్నీ ఎక్కడ ఏరేసుకుంటారో అని వాళై వళ్ళూ నిద్దర్లు లేవకముందే వెళ్లిపోయి ఒడినిండా పూలు

నింపుకుని తెచ్చుకుంటూ ఉండేవారు. ఏమిటో, ఆ సంగతులన్నీ తల్చుకుంటూంటే యిప్పుడు నవ్వొస్తుంది.

—అనుకుంటూ విశాలాక్షి ఒకసారి తల పైకెత్తి మళ్ళీ గేటువేపు చూసింది. తనకి తెలినేలేదు, ఆయనగారు అప్పుడే గేటు కిర్రు మనిపించడమూ, వెనక్కి తిరిగి గేటు వెయ్యడమూ, మెట్లెక్కుతూండడమూ జరిగిపోయాయి. విశాలాక్షి ముందే మనుకుందంటే, ఆయనగారు రాకముందే పొగడపూలన్నీ పెద్ద దండ కట్టి దాచేసి, ఆయన్ని కాస్త ఊరించి ఊరించి, అప్పుడు చూపించి తల్లో పెట్టుకోవాలనుకుంది. కాని అప్పుడే మెట్లెక్కి స్తున్నారు. అందుకని, పువ్వులన్నీ గుచ్చెత్తేసి నజ్జలోకి ఎత్తేసింది. అతనూ సరిగ్గా పై మెట్టుమీద అడుగు పెట్టేసరికి తనూ చటుక్కుని లేచి, నవ్వుతూ ఎదురొచ్చింది.

“ఒక్క నవ్వేసాలు ఒజ్జిర వైడూర్యాలా” అని ఈ వేళ అతను అనలేదు. అతననగా విశాలాక్షినిండు. అనగా విశాలాక్షికి ఆయనగారు. అంటే రామారావన్నమాట. అంటే ఇప్పుడొచ్చి నతనే.

ఆ రామారావు ఈ వేళ మామూలుగా రాలేదు. ఏమిటో నీరసంగానూ బెంగగానూ ఉన్నట్టొచ్చాడు. చేతిలో కూరల నంచీ విశాలాక్షికి అందించి - బూట్లోంచి కాళ్లు లాగి పారేసుకుని లోపలికి వెళ్లిపోయాడు.

తనకి నవ్వు బాకీవద్ద ఆయనగారు, కనీసం అర నవ్వు యినా బాకీ తీర్చుకుండానే బిగుసుకుపోయి, లోపలికి వెళ్లి పోవడం విశాలాక్షి కేం భాగుండలేదు. అయినా, ఆ బాకీ తనకిప్పుడు ఎలాగా వసూలు కాదని నిరుకు చేసుకున్నదై, కాలద షం పట్టే లోపున వెనక పీఠీని చెల్లు రాయించుకోగలెన్న ‘ధీమా తిరేకం’ కలదై, అతనికి నబ్బా, తువ్వాలు అందించేందుకు వెనకాలే వెళ్లిపోయింది.

అతను బట్టలు మార్చుకుని, పంచలో వాలు కుర్చీలో కూచునే సమయానికి, అమృతంలాంటి కాఫీ— అంటే పంచదార ఎక్కువ ఒంపేసిందిని అర్థంకాదు. వారానికి

అర్ధ కిలో మించి అడిగినా దొరకలంలేదు కనుక, తన అమృత హస్తం ప్రభావమే కాపీకీకూడా ప్రసరింపజేసి—ఆయనగారికి అందించింది. అందించి, 'ఏం వండి ! మిరివేళ ఏమీ టోలా ఉన్నారు !' అంది, అదోలా.

సదరు రామారావుకి, అడపా, తడపా అలా ఏమీ టోలా ఉంటుండడం కద్దు. అంటే మనస్సు బాగోనప్పుడూ, ఒంటల్లో బాగోనప్పుడూ, ఊళ్లో బాగోనప్పుడూ, ఉద్యోగం బాగోనప్పుడూనూ. ఎప్పుడోకాని మొదటి మూడూ బాగోకుండా ఉండవు. చివరిదే అస్తవనూ బాగోకుండా ఉంటుంది. ఎందుకంటే, రామారావు బస్సు కండక్టరు. విశాలాక్షిలాంటి పిల్లకి, ఆయన అయినవాడు. అలాంటి ఉద్యోగం చెయ్య లేదని అతని నమ్మకం. అయినా తను చెయ్యగలుగుతున్నాడంటే విశాలాక్షిని చూసుకునేననికూడా అతని నమ్మకమే. ఎంచేతంటే, మనిషి కాస్త మెత్తనివాడు. ఒకళ్లకి ఇబ్బంది కలుగుతుంటే చూస్తూ ఊరుకోలేడు. తనకి ఒచ్చే ఇబ్బందిని ఓర్చుకోనూలేడు. ఇట్టే అలసిపోతాంటాడు. ఇట్టే చిరాకు పడిపోతుంటాడు. ఇట్టే దిగాలుపడతాడు. అయినా ఎవర్ని విసుక్కోలేడు. కనురుకోలేడు. తనలోతనే సరిపెట్టుకుని పనిచేసుకుపోతాంటాడు. ఉద్యోగంలో చేరిన కొత్తలో, ఇక్కడి కెందుకొచ్చి పడ్డా, నా దేవుడా, అనుకున్నవాడే రాను రాను కాస్తంత సాత్వికత అలవరచుకున్నాడు. రోజూ రకరకాల మన్నులు ఎందరెందరో బస్సుల్లో ప్రయాణాలు చేస్తుంటారు. రకరకాల మనస్తత్వాల వాళ్లు. కొందరు విగ్రహాభీతులుంటారు. కొందరు పెద్దమనుష్యులుంటారు. కొందరు జబర్దస్తీగా నిలబడతారు. కొందరు ఒడిగొదిగి తప్పుకుంటారు. కొందరు టీకెట్టు కొనకుండానే తప్పించుకుంటారు. కొందరు తనను పిలిచి డబ్బులు చెతిలో పెట్టి టీకెట్టు అడుగుతారు. విలువైన వస్తువులు సంగహించేందుకు కొందరు ఒప్పుల్లో విహారాలు చేస్తుంటారు. కొందరు పాపం, విలువైన వస్తువులు, జీవితంలో విలువైన వస్తువులుకూడా—బస్సుల్లోనే పోగొట్టుకుంటారు. జీవితంలో ఎంత వైవిధ్యం ఉంటుందో, ఎన్ని రకాల అనుభవాలుంటాయో అన్నీ ఈ బస్సు ప్రయాణంలో అగుపిస్తూనే ఉంటాయి. ఇవన్నీ తను రోజూ చూస్తూ ఉండాలి. తరువాత రామారావు అనుకున్నాడు, 'అవును ఈ ఉద్యోగం తప్పించుకుంటే మాత్రం ఈ ప్రపంచాన్ని తప్పించుకోగల్గొనా?' అని. ఈ ప్రశ్న వేసుకున్న తరువాత రామారావు దిగులుపడ్డం మానేశాడు. ప్రపంచంలో ఉన్న వైవిధ్యాన్నంతనీ ఇలా చూస్తూ, తనకేమీ అంటే అంటనివాడిలా తథాగతుడిలా చూస్తూ, జీవితాన్ని తిలకిస్తూ ఉండడంకూడా అందమైన అనుభవమేనని గ్రహించాడు.

ఇలా తృప్తిపడిన రామారావుకి, మనస్సు ఈ వేళెంతో వికలంగా అయింది. అందుకు కారణం ఒక వస్తువు. అది తనకి బస్సులో దొరికింది. దాన్ని గురించే తను ఆలోచిస్తున్నాడు. అందుకే దిగులుగా కనిపిస్తున్నాడు. అందుకే విశాలాక్షి అంది, 'ఏం వండి, మిరివేళ ఏమీ టోలా ఉన్నారు' అని.

రామారావు కుర్చీలోంచి లేచి లోపలికి వెళ్లాడు. విశాలాక్షి ఆశ్చర్యంగా చూస్తోంది. రామారావు ఒక ప్యాకెట్టు తెచ్చాడు. విశాలాక్షికిచ్చాడు. ఆమె విప్పింది. అందులో ఒక స్వెట్టరు ఉంది. దాంతోబాటు ఒక ఉత్తరమూ ఉంది. విశాలాక్షి కాయితం విప్పింది. 'చదువు!' అన్నాడు రామారావు. విశాలాక్షి చదువుతోంది : 'పియమైన చిన్నయ్యాకి, నీ చెల్లెలు కమల నమస్కరించి వాయునది. ఇక్కడ అంతా క్షేమం. అక్కడ నువ్వు క్షేమంగా ఉన్నావని తలుస్తాను. ఈ మధ్య నీ దగ్గర్నుంచి ఉత్తరం వచ్చి చాలా రోజులైంది. ఎందుకు రాయలేదో తెలియలేదు. అమ్మకి ఏమీ తోచటం లేదు. నాకూ ఎంతో బెంగగా ఉంది. ఎప్పుడూ సెలకోసారైనా రాస్తూ ఉండే నాడివి ఇప్పుడు ఎందుకు రాయడంలేదో అర్థం కావడంలేదు. ఏం అన్నయ్యా? నీకు ఒంటల్లో బాగోడంలేదా? జరమొస్తే మందివ్వడానికి అక్కడ డాక్టర్లు ఉన్నారా, లేదా? లేకపోతే నాకు వెంటనే రాయి. ఇక్కడ చలవతిరావుగారి దగ్గర మందు తీసుకుని పంపిస్తాను. ఇంకా నీకు ఏం కావాలో రాయి అన్నీ కొని పంపిస్తాను. ఇక్కడ మాట్లాడుకోడానికి నేనూ అమ్మా అయినా ఉన్నాం. అక్కడ నీకు, పాపం, మాట్లాడానికి మనవాళ్లెవళ్ళూ ఉండరని బాధపడుతూ ఉంటాం. పోనీ ఒకసారి సెలవుపెట్టి రాకోడదా చిన్నన్నయ్యా? మీ కనలు సెలవునియ్యరా? నిన్నసలు ఇంక ఇంటికే పంపించరా? మమ్మల్ని చూడనియ్యరా? 'అన్నయ్యాని ఒచ్చేసెయ్యమని రాసేస్తానమ్మా!' అని అమ్మతో అంటే, నీ వె రిగాని, వాడిప్పుడు అర్ధాంతరంగా ఒచ్చేస్తే ఎలాగమ్మా అంటుంది. నా కింకేం అనడానికి తోచలేదన్నయ్యా! తరవాత, నేను రోజూ బడికి పోతున్నాను. ఈ సెలనేను క్లాసులో ఫస్ట్ రాంకులో వచ్చాను. నన్ను మొదటి బెంచీ మీద కూర్చోపెట్టి అందరూ చప్పట్లు కొట్టారు. అన్నట్టు ఈ సెల బడికి జీతం కట్టడం చాలా ఆలస్యం అయిపోయింది. ఇక్కడ ఎక్కడా అప్పు దొరకడంలేదు. బియ్యం ధర పెరిగి పోయింది. ఇంటికి లద్దెకూడా అయిదు రూపాయలు ఒక్కసారి పెంచేశారు. పంచదార దొరక్క చాలా బాధపడుతున్నాం. పప్పులూ, ఉప్పులూ దగ్గర్నుంచి అన్నీ పెరిగిపోతూ ఉంటే మనలాంటి వాళ్లం ఈ ఊళ్లలో బతకడమెలాగో తెలియలేదని అమ్మ అస్తమానా అంటూ ఉంటుంది. నువ్వు మిలట్రీలో చేరడానికి వెళ్లి తరవాత, ఈ ఊరు చాలా మారిపోయింది.

## పొ గ డ పూ లు

అన్నయ్యా, ఇక్కడ ఆశిగొట్టు మనుషులు ఎక్కువైపోయారు. నీలాంటివాళ్లు దేశంకోసం మిలట్రీలో చేరితే, ఇక్కడివాళ్లు కొంతమంది యుద్ధం పేరుపెట్టి లాభాలు చేసుకుంటున్నారు. ఇదేం న్యాయం చెప్పు అన్నయ్యా! వీళ్లకెప్పుడు బుద్ధిస్తుంది చెప్పు? పోనీలే, ఇవన్నీ రాశానని నువ్వు బాధపడకు. ఇలా రాశానని తెలిస్తే అమ్మ నన్ను చంపేస్తుంది. డబ్బు విషయం కూడా ఊరికేనే రాశాను. నువ్వేం ఇబ్బందిపడి పంపవద్దు. ఇక్కడ మనవాళ్లు చాలామంది ఉన్నారు. ఎల్లాగో సర్దుకుంటాం. నీకు ఇంకా ఏమేం కావాలో అన్నీ రాయి. పంపుతాను. అన్నట్టు నువ్వుంటున్న చోట చలి ఎక్కువని రాశావుకదూ, అందుకని నేను ఈ మధ్య స్వెట్టర్ కట్టి నీ కోసం అల్లాను. రోజూ రాత్రిళ్లు తోడుక్కుంటూ ఉండు. మంచులో తిరగొద్దని అమ్మ మరీ మరీ రాయమంది. అంతగా తప్పకపోతే దుప్పటి కప్పుకుని వెళ్లమంది. మనపక్క వారింట్లో బొగడచెట్టు మొన్న గాలి వానకి విరిగిపడిపోయింది. నీకు బొగడ పువ్వులంటే ఇష్టంకదూ అందుకోసం నీకు పంపుదామనుకున్నాను. ఏం చెయ్యను చెప్పు! ఎంత దేవుళ్లాడినా ఎక్కడా దొరకలేదు. ఏమీ అనుకోవని తలుస్తాను. చిత్తగించవలయును.

ఇట్లు  
నీ చెల్లెలు, కమల వ్రాలు.

విశాలాక్షి ఉత్తరం చదువుతూంటే రామారావు కళ్లు మూసుకుని విన్నాడు. వింటున్నంతసేపూ ఆతని మనస్సు దిగాలుపడిపోయింది. "ఈ ప్యాకెట్టు ఈ వేళ బస్సులో

దొరికింది. పాపం ఆ అమ్మాయి ఎవరో పారేసుకుంది. పంపు దానంటే ఎడ్రస్సులేదు. బస్సు యజమానులికిస్తే అది ఆ అమ్మాయికి అందుతుందని నమ్మకంలేదు. అందుకని తెచ్చేశాను". అన్నాడు.

ఉత్తరం చదివిన కాస్పేపటిదాకా విశాలాక్షి తేరు కోలేదు. అప్పుడు లోపలికి వెళ్ళొచ్చి, పొగడపూలు తచ్చి ఆ ప్యాకెట్టులో పోసి రామారావు చేతికిచ్చింది. అతను దాన్ని జాగ్రత్తగా కట్టి మిలటరీ హెడ్ క్వార్టర్సు పేర పంపుతూ దానిమీద "కమల అనే చెల్లెలుగల చిన్నన్నయ్యకి ఇవ్వవలసింది" అని రాశాడు. విశాలాక్షి తృప్తిగా నవ్వుకుంది.

### ఉ ప యో గ క ర మై న స రి క్రొ త్త గ్రం థ ము లు

వ్యవసాయము - ఫిషరీ - కోళ్లు పెంపకం - అడవులు -  
తోట వని - యింజనీరింగ్ - వైద్యము - వివిధ సాంకేతిక  
విషయములపై గ్రంథములు గలవు. కేటలాగు ఉచితము.

ఇంగ్లీషులో వ్రాయండి :

**N. K. PAUL & SONS,**  
P. B. No. 12202, Calcutta-5.

